

भारत के राजनीतिक दल: दशा एवं दिशा

सारांश

भारत के संविधान निर्माताओं ने संसदात्मक लोकतंत्र को अपनाया। संसदीय लोकतंत्र के इस ढांचे में चुनावों को एक पवित्र पर्व या त्यौहार के रूप में स्वीकार किया गया। जनता द्वारा अपने प्रतिनिधियों के निर्वाचन और प्रतिनिधियों द्वारा शासन के संचालन की सम्पूर्ण प्रक्रिया को पूर्ण करने के लिए राजनीतिक दल अनिवार्य है। प्रस्तुत शोध पत्र भारतीय प्रजातंत्र में राजनीतिक दलों की इस भूमिका से संबंधित है। एक तरफ इन दलों के बिना प्रतिनिधि प्रजातंत्र संभव नहीं है तो दूसरी तरफ इन दलों में उत्पन्न नकारात्मक प्रवृत्तियां प्रजातंत्र के अस्तित्व को ही खतरा पैदा कर रही है। शोध में राजनीतिक दलों की भूमिका एवं उत्पन्न नकारात्मक प्रवृत्तियों का मूल्यांकन कर समाधान के सुझाव प्रस्तुत किये गये हैं।

मुख्य शब्द : प्रतिनिधि, लोकतंत्र, निर्वाचन, राजनीतिक दल
प्रस्तावना



मन्जु लाडला

सह.आचार्य,
राजनीतिक विज्ञान विभाग,
राजकीय कला महाविद्यालय,
कटराथल, सीकर, राजस्थान

भारत में लोकतंत्र की आरम्भिक अवस्था में एक दल की प्रधानता थी। लेकिन धीरे-धीरे विभिन्न चुनावों एवं असंगत राजनीतिक धुर्वीकरण ने अनेक राजनीतिक दलों को जन्म दिया। राजनीतिक अस्थिरता एवं क्षेत्रीयता के आधार पर नये-नये राजनीतिक दलों का निर्माण होने लगा और शासन में उनकी भागीदारी बढ़ने लगी। दलों की विविधता का ही परिणाम है कि भारत में केन्द्र तथा राज्य दोनों स्तरों पर गठबंधन सरकारें बनने लगीं। इस प्रकार भारतीय दलीय व्यवस्था विविधता पर आधारित है। राष्ट्रीय दलों के साथ-साथ क्षेत्रीय दलों का भी तेजी से विकास हो रहा है।

“संसदीय जनतंत्र की स्थापना का उद्देश्य एक उत्तरदायी सरकार की स्थापना था और सरकार को उत्तरदायी रखने का दायित्व राजनीतिक दलों का होता है।¹” राजनीतिक दल जनमत के निर्माण में नागरिकों का प्रशिक्षण देने तथा शासन के प्रति जागरूकता लाने में महत्वपूर्ण भूमिका अदा करते हैं। राजनीतिक दलों के बिना न तो सिद्धान्तों की संगठित अभिव्यक्ति हो सकती है और न ही नीतियों का व्यवस्थित विकास। राजनीतिक दल कार्यक्रम के आधार पर जनता की स्वीकृति प्राप्त कर शासन का संचालन करते हैं। विरोधी दल शासन करने वाले दल को मर्यादित करते हैं। ये संवैधानिक तरीके से सत्ता परिवर्तन के साधन होते हैं। नागरिकों को राजनीतिक शिक्षा प्रदान करते हैं साथ ही उनकी व्यक्तिगत स्वतंत्रता की भी रक्षा करते हैं। ये जनता और शासन के बीच मध्यस्थ की भूमिका अदा करते हैं। जैसा कि बार्कर ने कहा है कि “राजनीतिक दल एक ऐसे पुल का काम करते हैं। जिसका एक छोर समाज को तथा दूसरा राज्य को छूता है।²” “राजनीतिक दल आधुनिकरण के उपकरण के रूप में भी समाज में सक्रिय रहते हैं। राजनीतिज्ञों के राजनीति में प्रवेश का एकमात्र संस्थागत साधन दल ही होते हैं।³” “इस तरह दल शासन को चलायमान, राजनीतिक प्रक्रिया को जोड़ने, सरल करने तथा स्थिर रखने का कार्य करते हैं।⁴” राजनीतिक दल और लोकतंत्र के इस अनिवार्य धनिष्ठ सम्बन्ध की वजह से ही इन्हें लोकतंत्र की प्राणवायु, जीवनरेखा तथा शासन का चतुर्थ अंग कहा जाता है अर्थात् बिना राजनीतिक दलों के प्रतिनिधि प्रजातंत्र जीवित नहीं रह सकता है।

अध्ययन के उद्देश्य

1. लोकतंत्र में राजनीतिक दलों की आवश्यकता को प्रतिपादित करना।
2. भारतीय राजनीतिक दलों की भूमिका का अध्ययन करना।
3. यह ज्ञात करना कि क्या भारत में राजनीतिक दल अपनी भूमिका को सही ढंग से निभा रहे हैं?
4. राजनीतिक दलों की भूमिका व संगठन में उत्पन्न विकृतियों को चिन्हित करना।
5. विकृतियों का विश्लेषण एवं मूल्यांकन कर समाधान के उपाय खोजना।

उपकल्पनाये

1. प्रतिनिधि लोकतंत्र राजनीतिक दलों के बिना संभव नहीं है।
2. राजनीतिक दलों की स्वस्थ भूमिका से ही लोकतंत्र का भविष्य उज्ज्वल होगा।
3. भारतीय दलीय पद्धति में नकारात्मक प्रवृत्तियां तीव्र गति से पनपती जा रही है।
4. दलीय पद्धति में उत्पन्न नकारात्मक प्रवृत्तियों का समाधान लोकतंत्र की रक्षा हेतु अति आवश्यक है।

शोध प्रविधि

राजनीतिक दलों की स्थिति व भूमिका की समीक्षा के लिए विभिन्न राजनीतिक दलों के सदस्यों व कार्यकर्ताओं एवं आमजन से प्रत्यक्ष साक्षात्कार द्वारा, संसदीय कार्यवाही का सीधा प्रसारण तथा निर्वाचन के समय मतदान केन्द्रों का अवलोकन इत्यादि से प्राथमिक तथ्यों व जानकारी का संकलन किया गया है। द्वितीयक तथ्यों का संकलन राजनीतिक दलों के घोषणा पत्र व कार्यालय रिकार्ड, निर्वाचन आयोग के प्रतिवेदन, विभिन्न पत्र-पत्रिकाओं में सम्बन्धित प्रकाशित लेखों व अन्य मान्य साहित्य के माध्यम से किया गया है। प्राथमिक तथा द्वितीयक स्रोतों से प्राप्त तथ्यों व जानकारी के आधार पर ही मूल्यांकन कार्य किया गया है।

दलीय पद्धति में उत्पन्न नकारात्मक प्रवृत्तियां

भारतीय राजनीतिक व्यवस्था में एक स्वस्थ दलीय पद्धति का अभ्युदय आज तक नहीं हुआ है। इनके संगठन, भूमिका तथा कार्य पद्धति में नकारात्मक प्रवृत्तियां/विकृतियां/बुराईयां परिलक्षित हो रही है। चुनावों की घोषणा के साथ ही सभी राजनीतिक दल अपना-अपना घोषणा पत्र जारी करते हैं। विभिन्न राजनीतिक दलों के घोषणा पत्र का विश्लेषण करने पर प्रतीत हुआ कि घोषणा पत्र विभिन्न दलों द्वारा सत्ता प्राप्ति के लिए, एक कम्पनी का जिस प्रकार उपभोक्ताओं को लुभावने विज्ञापन के माध्यम से जैसे अपने उत्पाद बेचना ही उद्देश्य है, विज्ञापन की सच्चाई से नहीं, ठीक उसी प्रकार घोषणा पत्र महज एक विज्ञापन है, एक छलावा है। चुनावों में घोषणा पत्रों के माध्यम से लम्बे-चौड़े वादे करने वाले दल सत्ता में आने पर उसका पन्ना पलटना ही भूल जाते हैं। किसी विचारधारा, दर्शन और प्रतिबद्धता को स्पष्ट समर्थन नहीं दिया जाता है। संकल्प गायब हो रहे हैं। सत्ता संस्कृति हावी हो रही है और चुनावी मुद्दों और दल से ज्यादा व्यक्ति विशेष को अहमियत दी जाती है। "घोषणा पत्र अर्थहीन होते हैं इनमें या तो अर्थहीन बातें होती हैं अथवा स्वयं की क्षमताओं को न देखकर वायदे किये जाते हैं।"⁵

केन्द्र एवं राज्य स्तर पर गठबंधन सरकार का दौर जारी है, लेकिन इनके पीछे राजनीतिक स्थायित्व, देशहित, लोकहित, नैतिकता, आदर्श एवं मूल्य कही नजर नहीं आते हैं। गठबंधन के दल सत्ता में हिस्सेदारी के लिए दबाव की राजनीति अपनाते हैं। मतभेद, टकराव आदि को टालने के लिए उन्हें मंत्री पद, आयोग का अध्यक्ष या अन्य लाभकारी हिस्सेदारी दे दी जाती है। निहित स्वार्थों के बने रहने तक समर्थन दिया जाता है अन्यथा समर्थन वापस लेकर सरकार गिरा दी जाती है।

भारतीय राजनीति त्रिकोणात्मक रूप लेने के साथ-साथ क्षेत्रीय दलों द्वारा प्रभावित की जा रही है। निर्दलीय व बागी सदस्य कभी सत्ता पक्ष तो कभी विपक्ष के साथ नजर आते हैं। "सत्ता से बाहर रहकर समर्थन देने की घटिया राजनीति दल कर रहे हैं। सत्ता में शामिल होने का साहस नहीं करके पीछे से छुरा भौंकने का अधिकार अपने पास रखते हैं।"⁶ न्यूनतम साझा कार्यक्रम पर भी परस्पर विरोधी एवं नकारात्मक रूख अपनाया जाता है।

प्रायः सभी दल विघटन एवं फूट के शिकार हैं। "52वां संविधान संशोधन 1985 के माध्यम से दल-बदल को रोकने के लिए अनुच्छेद 102 और 191 में संशोधन और 10 वी अनुसूची का समावेश"⁷ एवं "91 वां संविधान संशोधन अधिनियम 2003 केन्द्र एवं राज्यों में मंत्रीमंडल की संख्या सीमित करना"⁸ इत्यादि प्रावधानों के बावजूद भी **विभाजन एवं विलय के नाम पर दल-बदल की प्रवृत्ति** जारी है। "दल-बदल एक कैंसर है जिसने राजनीतिक अस्थिरता को जन्म देकर भारतीय दल व्यवस्था का मखौल उड़ाया है।"⁹ इस प्रवृत्ति के कारण आज "प्रमुख राजनीतिक दलों की स्थिति उस बंद गोभी की तरह हो गई है जिसके इतने पत्ते उतर चुके हैं, इतना क्षरण हो चुका है कि उनका आकार प्याज जैसा हो गया है अर्थात् वे दल अपना मूल स्वरूप खो चुके हैं।"¹⁰

जनप्रतिनिधियों के व्यवहार में गिरावट, संसद एवं विधानसभाओं का राजनीतिक दलों के अखाड़े में तब्दील होना, भ्रष्टाचार के आरोप, प्रचारात्मक हथकण्डे, सांसदों व विधायकों की खरीद फरोख्त आदि दृष्टान्त राजनीतिक दलों में सुचिता एवं शालीनता के अभाव को प्रकट करते हैं जो संसदीय शासन व्यवस्था पर कलंक है। दलीय राजनीति में आंतरिक गुटबंदी, अनैतिकता, अविश्वास और अनास्था जैसी प्रवृत्तियां घर करती प्रतीत हो रही हैं। परिपक्व चिंतन की अवहेलना हुई है। विचारधारा का प्रयोग स्लोगन के रूप में किया जाता है। अवसरवादिता की कोई बाउण्ड्री नहीं रही। धैर्य और धीरज को त्याग दिया गया है। धन और राज ही दलों के माई-बाप हो गये हैं। येन-केन प्रकारेण अपनी स्वार्थ-सिद्धि करना मूल ध्येय बन गया है। नैतिकता को ताक में रखकर एक-दूसरे पर कीचड़ उछालना आम बात है। झूठे, मनगढ़त आरोप तथा चरित्र हनन तक किया जाता है।

लोकतंत्र की दुहाई देने वाले इन राजनीतिक दलों में **आन्तरिक लोकतंत्र** मृगतृष्णा बन गया है। राजनीतिक दल न तो स्वस्थ लोकतांत्रिक चेतना पैदा कर पाये और न ही संस्थागत मूल्यों को विकसित कर पाये। केवल सत्ता की अंधी दौड़ में वे स्वयं टूटे बिखरे और विभाजित हुए। कुर्सी के लिए पार्टी का निर्माण एवं विघटन के कारण ही लार्ड ब्राइस ने इसे "संगठित पाखण्ड (Organised Hypocrisy)" कहा है।"¹¹

दलों में प्रखर, निर्मल व स्वस्थ नेतृत्व का अभाव है। दलों की पहचान व्यक्ति से होने लगी है। कार्यकर्ताओं की अपेक्षा से जन आधारित नेतृत्व उभर कर सामने नहीं आ पाता है। पार्टी अनुशासन के नाम पर आलाकमान की आवाज के साथ हों में हों (Yesmam) ठीक माना जा रहा है।

संसदीय और सांविधानिक मूल्य उपेक्षित होते जा रहे हैं। अपनी स्वार्थ सिद्धि के लिए ये दल संवैधानिक पदाधिकारियों एवं संस्थाओं तक का अनादर कर देते हैं। एक तरफ निर्वाचन में अपराधी या अपराध (आर्थिक अपराधों से जुड़े भी शामिल हैं) से जुड़े हुए व्यक्ति राजनीतिक दलों से जुड़कर सफलता प्राप्त कर रहे हैं वहीं दूसरी तरफ राजनीति को व्यवसाय ही नहीं बल्कि **पारिवारिक व्यवसाय** भी बनाते जा रहे हैं। दल निर्माण के आसान तरीका होने से एक ओर दलों का विशाल स्कोर खड़ा हो रहा है वहीं जन समर्थन भी कई टुकड़ों में बंटा है।

“सत्ता पक्ष मदमस्त हाथी है तो विपक्ष उसका महावत अर्थात वह विपक्ष ही है जो सत्ता पक्ष को अपने पक्ष से विचलित होने से बचाता है लेकिन हमारे यहां ऐसे विपक्ष का अभाव ही रहा है। विपक्ष केवल विरोध के लिए विरोध करते रहता है। विपक्ष ने तो हल्ला, शोरगुल, अव्यवस्था तथा अराजकता को अपना हथियार बना लिया है।¹²” विपक्ष सुनियोजित ढंग से संसद में शोरगुल, हंगामे व्यवधान करने तथा कार्यवाही नहीं चलने देने की राजनीति करता रहता है।

दलों की कथनी व करनी में गम्भीर अंतर है। आपसी सह-अस्तित्व की प्रवृत्ति का अभाव है। इनमें निष्ठा नीति एवं कार्यक्रम के लम्बे मार्ग पर चलने का साहस व धैर्य नहीं है। इनकी मानसिकता शॉर्टकट अपनाने की है। अतः दल लोक लुभावन नारे, खेमेबाजी के खेल, करेप्सन, कास्टिज्म, व्यक्तिपूजा, राष्ट्रीय हितों की उपेक्षा, आत्मावलोकन का अभाव तथा वंशानुगत नेतृत्व इत्यादि से ग्रसित है।

समाधान

अतीत की भूलों से सबक लेते हुए राजनीतिक दलों में उत्पन्न विकृतियों के निम्नलिखित समाधान के विकल्प ढूँढे जा सकते हैं। जिससे भारत में सशक्त, व्यावहारिक, ईमानदारीपूर्ण, मर्यादित तथा विकसित राजनीतिक दलीय पद्धति के भविष्य का आह्वान किया जा सके।

1. राजनीतिक दलों एवं राजनीतिज्ञों के लिए सर्वमान्य आचार संहिता का निर्धारण होना चाहिये। जिससे उनमें विकसित हो रही मूल्यहीनता तथा कुप्रवृत्तियों को रोका जा सके। दलों के व्यवहार को मर्यादित करने के लिए न केवल आचार संहिता बने वरन, उसके सुनिश्चित पालन का भी निर्धारण हो।
2. राजनीतिक दलों में आन्तरिक लोकतंत्र की भावना विकसित की जाये। दलों के कार्यकरण को पारदर्शी बनाया जाये।
3. घोषणा पत्र को वैधानिक मान्यता दी जाये। दल अपने-अपने घोषणा पत्र के प्रति जवाबदेय हो।
4. “राजनीतिक दलों की मान्यता के नियमों में सशक्त बदलाव अपेक्षित है।” मान्यता श्रेणीकृत करने के मापदंड और अधिक कठोर किये जाने चाहिये।¹³”
5. राजनीतिक दलों की संख्या सीमित की जाये। राष्ट्रीय स्तर पर मान्यता प्राप्त राजनीतिक दलों का कार्यक्षेत्र राष्ट्रीय स्तर तक सीमित हो। राज्य स्तरीय दलों का कार्यक्षेत्र प्रादेशिक राजनीति तक सीमित होना

चाहिये। क्षेत्रीय राजनीतिक दलों का अस्तित्व एवं कार्यक्षेत्र पंचायत स्तरीय राजनीति के लिए अधिकृत हो। दलीय व्यवस्था का त्रि-स्तरीय रूपान्तरण हो। दलों का ढांचा पिरामिडनुमा हो। यह दलीय ढांचा ही भारतीय दलीय व्यवस्था का परिमार्जित विकल्प हो सकता है। ऐसा होने पर पृथक राज्यों की मांग एवं क्षेत्रवाद से संबंधित अन्य मांगों के लिए संसद में होने वाले शोर-शराबे से मुक्ति मिलेगी।

6. जनता को नकारात्मक वोट देने का विकल्प हो। साथ ही नकारात्मक वोटों की गिनती करके उम्मीदवार के प्राप्तांक वोटों में से घटाया जावे।
7. चुनावी अपराधों की समयबद्ध एवं त्वरित सुनवाई के लिए विशेष न्यायालयों की स्थापना की जाये।
8. दल बदल विरोधी कानून का कड़ाई से पालन किया जाये। निर्वाचित सदस्यों की योग्यता निर्धारित करने के लिए अलग से कानून बनाया जाये। दल-बदल व्यक्तिशः हो अथवा सामूहिक इसे गैर कानूनी मानते हुए सदस्य अथवा सदस्यों को सदन की सदस्यता से वंचित करने का प्रावधान किया जाना चाहिये। यही नहीं, जनमत के निर्णय का उल्लंघन करने के जुर्मन के रूप में, उस रिक्त स्थान को भरने हेतु उप चुनाव का समस्त खर्च भी सदस्य अथवा सदस्यों से वसूला जाना चाहिये। ऐसे ही प्रावधान बागी तथा निर्दलीय सदस्यों के लिए किये जा सकते हैं साथ ही दल-बदल करने वालों को 5 वर्ष तक किसी भी लाभ के पद पर नियुक्त नहीं किया जाना चाहिए।
9. गठबंधन सरकारों का चुनाव पूर्व एजेण्डा हो। उसके न्यूनतम साझा कार्यक्रम पर सहमति हो ताकि सरकार के गठन के बाद विवाद पैदा नहीं होवे।
10. दल के वित्तीय प्रबंधन हेतु केवल उसी दल के सदस्य ही अंशदान करे। भामाशाहों अथवा अन्य प्रभावशाली व्यक्तियों अथवा कम्पनियों द्वारा दिया जाने वाला चंदा दलों के स्थान पर राष्ट्रीय सुरक्षा कोष, राष्ट्रीय आपदा कोष अथवा प्रधानमंत्री कोष में जमा किया जा सकता है।
11. “सरकारी नौकरी में नियुक्ति से पूर्व अभ्यर्थी की पुलिस रिपोर्ट प्राप्त की जाती है। घरेलू नौकर अथवा किरायेदार रखने के पूर्व भी पुलिस तहकीकात अनिवार्य है तो फिर सरकार में अथवा उसे निर्मित करने वाले किसी सदन में प्रवेश से पूर्व ऐसी कोई व्यवस्था नहीं होना आश्चर्यजनक है। इसके लिए प्रत्येक राजनीतिक दल अपने ईमानदार, राष्ट्र समर्पित एवं स्वच्छ छवि वाले कर्मठ सौ सदस्यों का एक-एक पैनल घोषित (प्रकाशित) कर देवे तथा चुनाव के समय अथवा अन्य आवश्यकताओं पर इसी पैनल से एक के बाद एक नामों को प्रस्तुत करें। इससे चुनाव लड़ने वाले प्रत्याशियों का चयन सरल होगा। एक दूसरे को नीचा दिखाने, तथा दबाव बनाने वाली गुटबंदियों पर स्वतः रोक लगने से दलीय अनुशासन सुधरेगा। पैनल में सम्मिलित नामों की पुलिस छानबीन तथा जनता द्वारा जुटाई गई जानकारी के मध्यनजर अपराधिक पृष्ठभूमि के

- व्यक्ति अलग-थलग पड़ जायेगे तथा सदन को योग्य तथा राष्ट्र समर्पित प्रतिभाएँ उपलब्ध हो सकेगी।¹⁴”
12. राजनीतिक दल अपना आत्मावलोकन करे। अपने विचारों को पहचाने और मूल्यों का पालन करे। क्षणिक या तात्कालिक लाभ तथा सत्ता प्राप्ति के पीछे कंगारू दौड़ छोड़कर समाज एवं राष्ट्रहित में कार्य करे। “जब दल सत्ता में नहीं हो उन्हें जनहित में लिए रचनात्मक कार्यों से जोड़े रखना चाहिए। मानवीय मूल्य व उच्च जीवन दर्शन की केवल बातें न करे बल्कि उसका उदाहरण प्रस्तुत करे।¹⁵”
13. जिस प्रकार प्रत्याशी की जमानत जब्ती को बचाने हेतु, उसे एक निश्चित संख्या में मत प्राप्त करना आवश्यक है। उसी प्रकार उसके विजय होने के लिए भी कुल मतदाताओं की संख्या के आधार पर एक निश्चित संख्या में मत प्राप्त करना आवश्यक है। इस वांछनीयता से चुनाव लड़ने वाले प्रत्याशी भी मतदान प्रतिशत को अपने स्तर पर बढ़ाने का प्रयास करेंगे और जनता का स्पष्ट जनादेश प्राप्त होगा।
14. ऐसा वातावरण निर्मित किया जाना चाहिये कि चुनावों के दौरान सभी मतदाता निर्भीकता से मतदान कर सकें। साथ ही मतदाताओं को शिक्षित, अपने उत्तरदायित्व के प्रति जागरूक बनाना और राजनीतिक चेतना का संचार इत्यादि के लिए आवश्यक कदम उठाये जा सकते हैं।

निष्कर्ष

भारतीय राजनीति का कड़वा सच है कि दलीय व्यवस्था के क्षरण के लिए स्वयं राजनीतिक दल ही उत्तरदायी हैं। राजनीतिक दलों के साथ-साथ दलों के मुखिया भी उतने ही जिम्मेदार हैं क्योंकि वे राज्य और नीति के मूल्यों को भूल गये और अपने परिवार के लिए ही नहीं बल्कि सात पीढ़ियों के लिए स्थायी सत्ता और सम्पत्ति निर्माण के लिए जुगत में जुट गये हैं। अतः राजनीतिक दलों में अपने आत्मावलोकन एवं सुधार की इच्छा शक्ति से ही भारत की राजनैतिक दलीय व्यवस्था में अर्न्तनिहित जटिलताओं/विकृतियों का निराकरण हो सकता है।

राजनीतिक दलो, दलो के नेता और कार्यकर्ताओं के अतिरिक्त निर्वाचन आयोग, संसद (कानून), केन्द्र एवं राज्यों का राजनीतिक नेतृत्व, सीमा तक न्यायपालिका तथा बुद्धिजीवी वर्ग इत्यादि पक्षों को सुधार हेतु प्रबल इच्छा शक्ति का परिचय देना होगा। दलीय स्वरूप आदर्श, अनुशासित एवं सुसंगठित होगा तो देश का राजनीतिक स्वरूप परिपक्व, प्रज्ञावान होगा अन्यथा भारतीय लोकतंत्र की पवित्रता मलीन होगी।

सन्दर्भ ग्रन्थ सूची

1. डॉ रजनी कोठारी भारत में राजनीति 1990, ऑरियेन्ट लागमैन, नई दिल्ली

2. बार्कर-रिप्लेन ऑन गवर्नमेंट
3. डॉ. नरेश दाधीच- भारत में शासन एवं लोकतंत्र
4. एलेन बाल- आधुनिक राजनीति और शासन, मैकमिलन
5. डॉ हरिश्चन्द्र शर्मा-भारत में राज्यों की राजनीति
6. आचार्य भालचन्द्र गोस्वामी-‘प्रखर’ संसदीय लोकतंत्र में विपक्ष की भूमिका
7. 52 वां संविधान संशोधन अधिनियम 1985, भारत सरकार नई दिल्ली
8. 91 वां संविधान संशोधन अधिनियम 2003, भारत सरकार नई दिल्ली
9. डॉ उम्मेद सिंह इंडा- राजस्थान में स्वाधीनता संघर्ष, राज्य शासन एवं राजनीति
10. डॉ राजीव रंजन- चुनाव लोकसभा और राजनीति
11. लार्ड ब्राइस - मॉडर्न डेमोक्रेसीज भाग प्रथम 1921, मैकमिलन न्यूयार्क
12. डॉ बसन्ती लाल बावेल- संसदीय प्रजातंत्र में विपक्ष की भूमिका
13. डॉ उम्मेद सिंह इंडा- भारतीय दलीय व्यवस्था में विचारधारा
14. डॉ महावीर प्रसाद जोशी -भारतीय दलीय व्यवस्था प्राथमिक उपचार के कुछ आयाम
15. डॉ जेठाराम प्रजावत- भारतीय दलीय व्यवस्था में विचारधारा
16. डॉ.बी.एल. फडिया - भारतीय शासन एवं राजनीति
17. डी.डी. वसु- भारत का संविधान
18. के. संस्थानम - राजनीतिक दल और भारतीय लोकतंत्र
19. डॉ लक्ष्मीमल सिधवी- भारतीय राजनीतिक दल, समस्याएँ एवं संभावनाएँ
20. मॉरिस जोन्स- दि. गवर्नमेंट एण्ड पॉलिटिक्स इन इण्डिया
21. एस.एम. सहीद- भारतीय राजनीतिक प्रणाली
22. डॉ. सुभाष कश्यप- सांविधानिक विकास एवं स्वतंत्रता संघर्ष तथा भारतीय राजनीति और संसद
23. विभिन्न राजनीतिक दलो के घोषणा पत्र , अधिवेशन एवं प्रतिवेदन
24. संसदीय अधिनियम, भारत सरकार
25. दूरदर्शन पर संसदीय कार्यवाही का सीधा प्रसारण
26. दलो के नेता, कार्यकर्ताओं एवं नागरिकों से प्रत्यक्ष बातचीत (साक्षात्कार)
27. निर्वाचन आयोग के प्रतिवेदन
28. निर्वाचन के समय मतदान केन्द्र का अवलोकन
29. इंडिया टुडे
30. प्रतियोगिता दर्पण
31. राजस्थान पत्रिका
32. दैनिक भास्कर, इत्यादि